



IL-KUMMISSJONI  
EWROPEA

Brussell, 13.5.2014  
COM(2014) 263 final

**KOMUNIKAZZJONI TAL-KUMMISSJONI LILL-PARLAMENT EWROPEW,  
LILL-KUNSILL, LILL-KUMITAT EKONOMIKU U SOĊJALI EWROPEW U LILL-  
KUMITAT TAR-REĠJUNI**

**Rwol Aktar b'Saħħtu tas-Settur Privat fil-Kisba ta' Tkabbir Inklusiv u Sostenibbli fil-  
Pajjiżi li Qed Jiżviluppaw**

## 1. INTRODUZZJONI

### 1.1. Ir-rwol tas-settur privat fit-trawwim tal-iżvilupp

Huwa rikonoxxut b'mod wiesa' li xogħol deċenti huwa l-aħjar soluzzjoni biex wiehed jegħleb il-faqar. Is-settur privat jipprovdi madwar 90 fil-mija tal-impjiegi fil-pajjiżi li qed jiżviluppaw, u għalhekk huwa msieħeb essenzjali fil-għlied kontra l-faqar. Huwa meħtieġ ukoll bħala investitur fil-produzzjoni agrikola sostenibbli jekk id-dinja għandha tilqa' l-isfida li titma' disa' biljun ruħ sal-2050. U permezz tal-innovazzjoni u l-investment f'soluzzjonijiet b'livell baxx ta' emissjonijiet tal-karbonju u li jużaw ir-rizorsi b'mod effiċjenti, dan se jkollu rwol ewlieni fit-trasformazzjoni lejn ekonomija ekoloġika inklużiva. Minhabba l-potenzjal tas-settur privat biex jiġġenera tkabbir inklużiv u sostenibbli fil-pajjiżi li qed jiżviluppaw, il-partijiet interessati privati inklużi n-negozji, l-intermedjarji finanzjarji, l-assoċjazzjonijiet u l-haddiema u l-organizzazzjonijiet ta' min ihaddem qed isiru dejjem aktar attivi fil-qasam tal-iżvilupp, kemm bħala sors ta' finanzjament kif ukoll bħala shab mal-gvernijiet, l-organizzazzjonijiet mhux governattivi (NGOs) u d-donaturi.

### 1.2. L-appoġġ tal-Unjoni Ewropea għall-iżvilupp tas-settur privat: il-kisbiet u l-lezzjonijiet

Il-Kummissjoni Ewropea taħdem mill-qrib mal-gvernijiet fil-pajjiżi li qed jiżviluppaw biex tgħin hom jiżviluppaw u jimplementaw politiki li jappoġġaw l-iżvilupp tas-settur privat. Hija tipprovdi finanzjament sostanzjali permezz ta' għotjiet f'firxa wiesgħa ta' attivitajiet, inklużi r-riformi regolatorji, il-bini tal-kapaċità u l-provvista ta' servizzi ta' żvilupp tan-negozju, b'enfasi partikolari fuq it-tisħiħ tal-intrapriżi lokali mikro, żgħar u ta' daqs medju. Matul dawn l-aħħar 10 snin, l-appoġġ mill-Kummissjoni għall-iżvilupp tas-settur privat kellu medja ta' EUR 350 miljun fis-sena. Dan, flimkien mal-għajnuna għall-iżvilupp u l-investment privat mill-Istati Membri, jagħmel lill-UE attur ewlieni fl-appoġġar tal-iżvilupp tas-settur privat lokali f'pajjiżi shab. Mal-holqien ta' faċilitajiet ta' taħlit reġjonali, il-Kummissjoni bdiet ukoll tiżviluppa għodda godda għall-implimentazzjoni tal-għanijiet ta' żvilupp tas-settur privat. L-użu strateġiku ta' għotjiet jippermetti lill-Kummissjoni tattira finanzjament addizzjonali għall-iżvilupp għal investimenti fl-infrastruttura u tiffaċilita l-aċċess għall-finanzjament għal intrapriżi mikro, żgħar u ta' daqs medju. L-UE qed tibda tuża wkoll strumenti finanzjarji innovattivi, bħalma huma l-garanziji biex trawwem is-self lill-SMEs mill-banek kummerċjali, u l-kapital ta' riskju biex tinvesti f'fondi li jsellfu lil proġetti għall-effiċjenza enerġetika tal-SMEs jew li jinvestu fihom. Iż-żieda fl-iskala ta' taħlit fil-kooperazzjoni mal-istituzzjonijiet finanzjarji ta' żvilupp tiffaċilita wkoll l-involvement tas-settur privat bħala sors ta' finanzjament. Il-Komunikazzjoni turi eżempji ta' suċċess tal-appoġġ tal-imghoddi tal-UE għall-iżvilupp tas-settur privat li jistgħu jispiraw azzjonijiet futuri.

Evalwazzjoni riċenti tal-appoġġ tal-UE għall-iżvilupp tas-settur privat bejn l-2004 u l-2010<sup>1</sup> ikkonfermat il-kontribut importanti magħmul mill-Kummissjoni għall-iżvilupp tas-settur privat fil-pajjiżi shab, u identifikat modi kif jitjiebu l-programmi u l-istrateġiji futuri, li jinkludu: (i) issir enfasi ikbar fuq il-holqien tax-xogħol deċenti; (ii) jiġi integrat l-involvement tas-settur privat fil-portafoll ta' appoġġ tal-UE; (iii) jiġu promossi b'mod aktar effettiv kwistjonijiet trasversali bħall-Aġenda tax-Xogħol Deċenti, l-impjiegi għan-nisa u ż-żgħażaġh,

---

<sup>1</sup> Ara [http://ec.europa.eu/europeaid/how/evaluation/evaluation\\_reports/2013/1317\\_docs\\_en.htm](http://ec.europa.eu/europeaid/how/evaluation/evaluation_reports/2013/1317_docs_en.htm).

u d-drittijiet tal-bniedem, u (iv) jissahħu l-effettività operattiva u l-impatt tal-appoġġ għall-iżvilupp tas-settur privat billi jitjebu d-dijanostika u l-kejl tar-riżultati.

## **2. IL-QAFAS STRATEĠIKU BIEX JISSAĦĦAH IR-RWOL TAS-SETTUR PRIVAT BIL-HSIEB LI JINKISEB TKABBIR INKLUŻIV U SOSTENIBBLI**

Filwaqt li tibni fuq il-kisbiet u l-lezzjonijiet tal-passat, u b'kont meħud tar-rispons riċevut minn konsultazzjonijiet mal-partijiet interessati<sup>2</sup> din il-Komunikazzjoni tipproponi qafas strateġiku biex jissahħaħ ir-rwol tas-settur privat fil-kisba ta' tkabbir inklużiv u sostenibbli. Dan jikkonsisti f'żewġ livelli li l-UE temmen li tista' żżidilhom il-valur u tikkomplimenta b'mod effettiv azzjonijiet mill-Istati Membri tagħha, l-istituzzjonijiet ta' finanzjament għall-iżvilupp u sħab oħra tal-iżvilupp.

F'termini ta' appoġġ għall-iżvilupp tas-settur privat, il-Kummissjoni trid li tibqa' sieheb importanti tal-gvernijiet u l-organizzazzjonijiet intermedjarji tan-negozju fil-pajjiżi li qed jiżviluppaw għall-appoġġ tal-ħolqien ta' ambjent tan-negozju permissiv u l-iżvilupp ta' intrapriżi lokali li huma mghammra biex johlqu impjiegi decenti, jiġġeneraw dħul pubbliku, u jisfruttaw l-opportunitajiet offruti mis-swieq integrati globalment.<sup>3</sup> B'hekk, il-Kummissjoni se tfittex modi ġodda ta' kif tisfrutta l-potenzjal tas-settur privat bħala msieheb tal-finanzjament, aġent ta' implimentazzjoni, konsulent jew intermedjarju biex l-appoġġ tal-UE jitwassal b'mod aktar effettiv u effiċjenti, mhux biss fil-qasam tal-iżvilupp tas-settur privat lokali, iżda wkoll f'oqsma oħra tal-kooperazzjoni għall-iżvilupp tal-UE bħal mhuma l-enerġija sostenibbli, l-agrikoltura u n-negozju agrikolu sostenibbli, l-infrastruttura diġitali u fiżika, u s-setturi ekoloġiċi u soċjali.

Il-qafas strateġiku propost imur lil hinn milli jqis is-settur privat bħala msieheb fil-kooperazzjoni għall-iżvilupp u se jinkludi wkoll azzjonijiet u għodod biex jgħin lis-settur privat jilhaq riżultati tal-iżvilupp pożittivi bħala parti mill-istrateġiji kummerċjali ewlenin tiegħu. Dan ifisser li l-Kummissjoni beħsiebha jkollha rwol iktar b'saħħtu bħala faċilitatur tal-involviment tal-kumpaniji stess għall-iżvilupp, pereżempju billi tinkoraġġixxi l-investiment responsabbli fil-pajjiżi li qed jiżviluppaw, jew il-katini tal-provvista u t-tendenzi ta' produzzjoni sostenibbli.

Dan il-qafas strateġiku huwa rifless fl-ipprogrammar tal-ġhajjnuna għall-iżvilupp tal-UE mill-2014 sal-2020 b'kunsiderazzjoni għall-istrateġiji ta' żvilupp tas-settur privat nazzjonali u reġjonali bħall-ħidma kongunta tal-AKP-UE dwar qafas ġdid ta' kooperazzjoni għall-iżvilupp tas-settur privat fil-pajjiżi tal-AKP, fil-livell ta' programmi tematiċi li jindirizzaw l-involviment tas-settur privat bħala kwistjoni trasversali, u f'interventi settorjali mfassla biex jintegraw l-involviment mas-settur privat fl-agrikoltura, l-enerġija sostenibbli, u l-infrastruttura, jew fis-setturi ekoloġiċi u soċjali.

---

<sup>2</sup> Il-konsultazzjonijiet dwar il-kwistjonijiet rilevanti għal din il-Komunikazzjoni kienu saru bejn Novembru 2013 u Frar 2014 mal-Istati Membri tal-UE, il-gvernijiet sħab, l-awtoritajiet lokali, ir-rappreżentanti tas-settur privat lokali u Ewropej, is-sħab soċjali u l-organizzazzjonijiet mhux governattivi.

<sup>3</sup> Dawn l-interventi huma relatati mill-qrib ma', u kkomplimentati minn, attivitajiet fil-qasam tal-kummerċ u l-iżvilupp li huma mnizzla fil-Komunikazzjoni tal-2012 dwar il-Kummerċ, it-Tkabbir u l-Iżvilupp [COM(2012) 22 finali].

## 2.1. Il-prinċipji biex jissahhah ir-rwol tas-settur privat fil-kooperazzjoni għall-iżvilupp tal-UE

L-appoġġ tal-UE għall-iżvilupp tas-settur privat u l-involviment tagħha kemm fis-settur privat lokali kif ukoll dak internazzjonali se jkun ggwidati minn prinċipji ċari li jikkumplimentaw il-prinċipji tal-effettività tal-ġhajna u huma maħsuba wkoll biex jispiraw sforzi mill-Istati Membri tal-UE, l-istituzzjonijiet ta' finanzjament, u shab oħra tal-iżvilupp tal-UE.

- **Enfasi fuq il-holqien tal-impjiegi, l-inklużjoni u t-tnaqqis tal-faqar.** Il-programmi u s-shubijiet għandhom jifasslu b'modi li jikkontribwixxu għat-tnaqqis tal-faqar, pereżempju permezz tal-holqien ta' impjiegi decenti, kundizzjonijiet tax-xogħol aħjar, tranzizzjoni progressiva mill-ekonomija formali għal dik informali u l-awtonomità ekonomika tan-nisa u l-bniet, iż-żgħażaġh, u l-gruppi vulnerabbli.
- **Approċċ differenzjat lejn is-settur privat.** L-attività tas-settur privat tista' tiegħu bosta għamliet u jkollha impatt fuq l-iżvilupp ekonomiku f'diversi modi. Is-settur privat huwa differenti ħafna, li jvarja minn persuni intraprendenti għal korporazzjonijiet multinazzjonali u istituzzjonijiet finanzjarji kbar; minn intrapriżi li jgħolqu l-valur għall-azzjonisti għal negozji soċjali li jiffokaw fuq in-nies, kooperattivi u organizzazzjonijiet tal-haddiema u ta' min ihaddem. Dawn jistgħu joperaw fil-livell lokali, nazzjonali, reġjonali jew internazzjonali, f'żoni rurali jew urbani, fis-settur formali jew informali u f'ħafna kundestanti ta' pajjiżi differenti. Kull wieħed minn dawn l-atturi tas-settur privat jeħtieġ kundizzjonijiet u incentivi differenti biex jikkontribwixxi għall-iżvilupp, li jinvolvi approċċi differenti għall-appoġġ u l-impenn tagħhom għall-iżvilupp.
- **Il-holqien ta' opportunitajiet permezz ta' soluzzjonijiet ibbażati fuq is-suq.** Filwaqt li l-interventi tad-donaturi ma għandhomx jgħawġu s-swieq, aktar enfasi għandha ssir fuq li jiġi sfruttat il-potenzjal tal-ġhajna għall-iżvilupp biex jiġi katalizzat l-iżvilupp tas-suq fil-pajjiżi shab. Għad hemm potenzjal li ma giex sfruttat biex jinholqu opportunitajiet ta' negozju għall-intraprendituri lokali permezz ta' programmi li jadottaw approċċi bbażati fuq is-suq għat-twassil tal-appoġġ tagħhom, pereżempju permezz tal-hidma ma' intrapriżi lokali bħala shab ta' implimentazzjoni jew fornituri ta' xogħlijiet u servizzi, jew fi programmi soċjali billi jagħzlu trasferimenti ta' flus kontanti minflok l-appoġġ in natura, peress li l-flus kontanti għandhom il-benefiċċju addizzjonali li jstimolaw il-poter tal-akkwist u għaldaqstant id-domanda fost il-popolazzjonijiet b'introjtu baxx.
- **Jiġu segwiti kriterji ċari fl-ġhota ta' appoġġ dirett lill-atturi tas-settur privat.** Filwaqt li l-ġhajna uffċjali għall-iżvilupp hija ġġustifikata b'mod ċar għal intervent fuq livelli makro u meso, tista' wkoll tkun effettiva fil-livell mikro biex thaffef l-iżvilupp tal-intrapriżi lokali jew biex tegħleb in-nuqqasijiet tas-suq u s-sitwazzjonijiet ta' investiment subottimali. Madankollu, sabiex ikunu garantiti l-impatt tal-iżvilupp u s-sostenibbiltà, jiġu evitati d-distorsjonijiet fis-suq, u jittaffew ir-riskji fiduċjarji u ta' reputazzjoni, għandhom jiġu applikati kriterji ċari f'deċizzjonijiet dwar l-appoġġ għall-intrapriżi jew intermedjarji finanzjarji permezz ta' għotjiet diretti jew servizzi ta' żvilupp kummerċjali sussidjati, jew fil-forma ta' garanziji, assigurazzjoni jew finanzjament konċessjonali. Il-Kummissjoni Ewropea żviluppata sett ta' kriterji biex jiggwidaw deċizzjonijiet bħal dawn. Dawn jikkumplimentaw ir-regoli stabbiliti fir-regolamenti finanzjarji tal-Kummissjoni<sup>4</sup> u huma

---

<sup>4</sup> Ir-Regolament Nru 966/2012 tal-Parlament Ewropew u tal-Kunsill, u r-Regolament Delegat tal-Kummissjoni Nru 1268/2012 dwar ir-regoli tal-applikazzjoni ta' dak ir-Regolament.

generalment allinjati mal-istandards applikati minn shab ohrajn tal-iżvilupp (ara l-Kaxxa 1).

- **Jittiehed kont tal-kuntesti lokali differenti u s-sitwazzjonijiet fragli.** Huwa essenzjali li ssir distinzjoni bejn il-kuntesti tal-pajjiżi fit-tfassil tal-appoġġ tal-iżvilupp għas-settur privat u li jiġu stabbiliti prijoritajiet skont il-ħtiġijiet u l-istadju tal-iżvilupp u l-grad ta' vulnerabilità ta' pajjiżi shab sabiex jiġi żgurat l-ikbar impatt u l-aħjar valur għall-flus tal-appoġġ tal-UE. Huma meħtieġa approċċi speċifiċi b'mod partikulari għal pajjiżi fragli u affettwati minn kunflitti li għandhom bżonn urgenti ta' impjieggi u opportunitajiet ekonomiċi biex jerġgħu jiksbu l-koeżjoni soċjali, il-paċi u l-istabbiltà politika.
- **Titpoġġa enfasi qawwija fuq ir-riżultati.** L-appoġġ għall-iżvilupp tas-settur privat u s-shubijiet iridu jkunu akkumpanjati f'kull livell minn sforzi biex jissahħu r-riżultati tal-kejl u l-valutazzjoni tal-impatt tal-iżvilupp tal-interventi.
- **Rispett għall-koerenza tal-politika f'oqsma li jaffettwaw is-settur privat f'pajjiżi shab.** Barra milli jiġi żgurat li l-azzjoni tal-politika tal-UE ma taffettwax b'mod negattiv il-prospetti ta' iżvilupp ta' pajjiżi shab, il-koordinazzjoni mill-qrib bejn is-servizzi rilevanti tal-Kummissjoni, kif ukoll mal-Istati Membri tal-UE, se tibqa' prijorità biex jiġi żgurat approċċ komprensiv tal-UE u biex l-iżvilupp u l-politiki rilevanti oħra tal-UE jsiru koerenti u jsahħu lil xulxin b'mod reċiproku. Il-Komunikazzjoni tal-Kummissjoni tal-2012 dwar il-Kummerċ, it-Tkabbir u l-Investment<sup>5</sup> tiddekrivi approċċi li juru kif dan qed jiġi implimentat fir-rigward tal-politiki tal-kummerċ u l-investment.

#### ***Kaxxa 1: Kriterji għall-appoġġ ta' atturi tas-settur privat***

- (1) **L-impatt li jista' jitkejjel tal-iżvilupp:** L-appoġġ mogħti lil xi intrapriża privata jew intermedjarju finanzjarju għandu jikkontribwixxi b'mod kosteffettiv għall-kisba tal-għanijiet għall-iżvilupp bħalma huma l-holqien tal-impjieggi, it-tkabbir ekoloġiku u inkluziv jew iktar tnaqqis tal-faqar. Dan jirrikjedi trasparenza rigward l-għanijiet u r-riżultati, flimkien ma' monitoraġġ, evalwazzjoni u arrangamenti tal-kejl tar-riżultati xierqa.
- (2) **Addizzjonalità:** Mingħajr appoġġ pubbliku intrapriża privata ma twettaqx l-azzjoni jew l-investment, jew ma tagħmilx dan fuq l-istess skala, fl-istess hin, fl-istess post jew skont l-istess standard. L-azzjoni appoġġata ma għandhiex teskludi s-settur privat jew tissostitwixxi l-finanzjament privat.
- (3) **Newtralità:** L-appoġġ mogħti ma għandux jgħawweġ is-suq u għandu jingħata permezz ta' sistema miftuħa, trasparenti u ġusta. Għandu jkun ta' natura temporanja bi strateġija ta' hrug stabbilita b'mod ċar. L-appoġġ ġustifikat minn fallimenti tas-suq u r-riskji konsegwenti ma għandhomx ikollhom l-effett li jiskoraġġixxu l-isforzi ta' riforma regolatorja li jindirizzaw il-kawżi tal-falliment tas-suq.
- (4) **Interess komuni u kofinanzjament:** Is-shubijiet mas-settur privat għandhom ikunu bbażati fuq il-kosteffettività, interessi komuni u r-responsabbiltà reċiproka għar-riżultati. Ir-riskji, il-kosti u l-benefiċċji ta' proġett konġunt għandhom jinqasmu b'mod ġust.
- (5) **L-effett ta' dimostrazzjoni:** Azzjoni appoġġata għandu jkollha l-għan li jkollha effett ta' dimostrazzjoni li jikkatalizza l-iżvilupp tas-suq billi jinkludi atturi oħra tas-settur privat għar-replikazzjoni u t-tkabbir tar-riżultati tal-iżvilupp.

<sup>5</sup> COM(2012) 22 finali.

- (6) **L-aderenza ma' standards soċjali, ambjentali u fiskali:** L-intrapriži privati li jirċievu appoġġ għandhom juru li l-operazzjonijiet tagħhom huma konformi ma' standards ambjentali, soċjali u fiskali, inklużi r-rispett tad-drittijiet tal-bniedem u tal-popli indiġeni, ix-xogħol deċenti, governanza korporattiva tajba u normi speċifiċi għas-settur.

## 2.2. L-appoġġ għall-iżvilupp tas-settur privat fil-kooperazzjoni futura tal-UE għall-iżvilupp

### 2.2.1. Il-ħolqien ta' ambjent tan-negozju li jiffavorixxi l-inizjattiva tas-settur privat

L-ġhoti ta' appoġġ biex jitjieb l-ambjent tan-negozju u investment, speċjalment għall-intrapriži mikro, żgħar u ta' daqs medju, u t-tiżi ta' organizzazzjonijiet intermedjarji tan-negozju u ta' appoġġ, se jibqgħu pilastru essenzjali tal-ġħajnuna tal-UE għall-iżvilupp tas-settur privat. Dan l-approċċ jista' jsir aktar effettiv billi titjieb il-kwalità tad-dijanjustiċi tal-pajjiż u s-settur għall-prijoritizzazzjoni tar-riformi, u permezz tal-involvement tas-settur privat fid-djalogu pubbliku-privat orjentat lejn l-azzjoni fil-livell tat-tfassil tal-politika. Il-Kummissjoni għandha wkoll l-ġħan li tikkontribwixxi għat-titjib tal-ġħodod ta' politika disponibbli għall-kejl u t-tqabbil tal-kwalità tal-ambjent tan-negozju fil-pajjiżi.

Bil-ħsieb li jiġu kkombinati b'mod effettiv ir-riformi fl-ambjent tan-negozju mal-appoġġ għal aspetti oħra tal-klima ta' investment bħall-iżvilupp tas-suq finanzjarju, il-faċilitazzjoni tal-kummerċ, il-ġestjoni tal-migrazzjoni, u t-tiżi ta' istituzzjonijiet legali u ġuridiċi, il-Kummissjoni se tfittex sinerġiji bejn l-appoġġ għall-iżvilupp tas-settur privat tagħha, l-ġħajnuna għall-aġenda tal-kummerċ, l-appoġġ baġitarju u d-djalogu politiku assoċjati mal-pajjiżi sħab. Il-Kummissjoni tirrikonoxxi li l-bini tal-istituzzjonijiet domestiċi u l-oqfsa legali li jippermettu li s-swieq isiru aktar effiċjenti u aktar ġusti jehtieg governanza u s-jieda tajba mill-gvernijiet sħab. Din tinsab lesta li ttiprovdi appoġġ fejn ikun hemm ir-rieda politika għal riforma, flimkien ma' sforzi biex jiġu implimentati r-regoli u l-linji gwida miftehma internazzjonalment bħall-Konvenzjoni tan-Nazzjonijiet Uniti kontra l-Korruzzjoni. Din ukoll se tagħmel użu aħjar tal-analiżi tal-ekonomija politika fit-tfassil ta' programmi għall-iżvilupp tas-settur privat.

Fil-Paragwaj, **Programm ta' Integrazzjoni Ekonomika** ffinanzjat mill-UE, appoġġa l-ħolqien ta' Opportunità Unika għall-Esportazzjonijiet, li naqqas il-ħin totali għall-proċeduri amministrattivi mehtieġa biex jiġi esportat il-laħam minn 40 jum għal 50 minuta u ta spinta lin-numru ta' intrapriži fil-Paragwaj orjentati lejn l-esportazzjonijiet b'500 % mill-2004, li rriżulta f'zieda sinifikanti fl-esportazzjoni.

Fit-Tuneżija, l-industrija tal-mikrofinanza kienet sottożviluppata, b'biss żewġ Fornituri tas-Servizzi Finanzjarji jaqdu madwar 300 000 klijent. Grazzi għad-**djalogu politiku** mal-UE, u fil-qafas ta' operazzjonijiet ta' **appoġġ baġitarju b'donaturi kongunti** li tnedew qabel ir-rivoluzzjoni, il-gvern fl-2011 irriforma l-qafas legali u regolatorju għall-industrija nazzjonali tal-mikrofinanza skont l-aħjar prattika internazzjonali biex l-operaturi ġodda jithallew jaqdu d-domanda li ma kinitx qed tiġi sodisfatta (stmata għal 700 000 klijent) għal mikrofinanza minn gruppi vulnerabbli.

Restrizzjonijiet fuq it-*tkabbir tas-settur privat jistgħu jirriżultaw mhux biss mill-ambjent tan-negozju generali, iżda wkoll minn nuqqasijiet fl-industrija jew oħrajn speċifiċi għas-settur fl-infrastruttura tal-appoġġ. Mhux kull settur jew industrija f'ekonomija għandu l-istess potenzjal għaż-żieda fil-produttività u l-holqien ta' impjiegi decenti. L-appoġġ lill-gvernijiet shab m'għandhux biss jitlaqqat minn domanda politika iżda għandu jwieġeb ukoll għal analiżi xierqa tal-vantaġġ komparattiv latenti ta' pajjiż. Għandha tingħata prijorità lit-tneħħija tal-limitazzjonijiet f'dawk is-setturi li għandhom l-akbar potenzjal biex jikkontribwixxu għat-*tkabbir immexxi mis-settur privat u l-holqien ta' impjiegi decenti f'pajjiż partikolari.**

Ir-raggruppamenti industrijali jistgħu jkunu soluzzjoni promettenti kif jinbnew alleanzi strateġiċi għall-provvista ta' servizzi ta' appoġġ speċifiċi għas-settur u aċċess għall-ktajjen globali ta' valur. Huma meħtieġa wkoll oqfsa regolatorji speċifiċi għall-industrija xierqa u prevedibbli biex jippermettu li jinstabu soluzzjonijiet ibbażati fuq is-suq effettivi u sostenibbli għall-elettrifikazzjoni rurali, l-enerġija urbana sostenibbli, jew l-aċċess għall-finanzi u s-servizzi infrastrutturali bħat-telekomunikazzjonijiet mobbli, l-ilma, it-trasport, l-enerġija u d-djar.

*Azzjoni 1:* Servizzi finanzjarji konsultattivi u għodod dijanjostiċi avanzati għall-formulazzjoni tal-politika biex jgħinu lill-gvernijiet u l-organizzazzjonijiet intermedjarji tan-negozju jtejbura r-regolamenti kummerċjali domestiċi u l-infurzar tagħhom biex tiżdied iċ-ċertezza legali, titjeb il-klima tan-negozju u titnaqqas l-ispiza tal-kummerċ.

### *2.2.2. Żieda fl-appoġġ għall-intraprizi mikro, żgħar u ta' daqs medju fis-settur formali u informali*

Interventi fuq livell makro u settorjali biex jissahħaħ l-ambjent tal-kummerċ jeħtieġu dispożizzjoni komplementari ta' servizzi ta' appoġġ fil-livelli meso u mikro biex tiżdied il-produttività u jiġu aċċellerati l-investment u l-holqien ta' impjiegi decenti. Se ssir enfasi fuq l-appoġġ lejn intraprizi mikro, żgħar u ta' daqs medju, li għandhom rwol partikolarment importanti fil-holqien tal-impjiegi, u fiż-żieda tal-produttività u l-kundizzjonijiet tax-xogħol fl-ekonomija informali. Fl-għoti ta' appoġġ għall-iżvilupp tal-intraprizi, il-Kummissjoni se taħdem kemm jista' jkun permezz ta' intermedjarji kummerċjali u fornituri tas-servizz eżistenti, biex b'hekk jitqiesu l-lezzjonijiet meħuda mill-holqien tal-istrutturi ta' appoġġ tagħha stess li għandhom kost amministrattiv kbir. Se tippromwovi approċċi bbażati fuq is-suq li jeħtieġu li l-benefiċjarji tas-settur privat jaqsmu l-kost tas-servizz li jirċievu.

L-esperjenza tal-Kummissjoni fl-appoġġ tal-SMEs Ewropej tista' tipprovdi lezzjonijiet utli wkoll għall-pajjiżi li qegħdin jiżviluppaw. Pereżempju, l-appoġġ pubbliku pprovdut min-*Network Enterprise Europe* jista' jservi ta' mudell ukoll biex jinkoraġġixxi l-kooperazzjoni tal-SMEs fil-pajjiżi li qed jiżviluppaw. Il-kumpaniji Ewropej jistgħu jikkontribwixxu għall-iżvilupp tal-intraprizi lokali f'pajjiżi shab permezz tal-integrazzjoni tal-intraprizi mikro, żgħar u ta' daqs medju fil-ktajjen ta' provvista tagħhom, speċjalment fis-setturi tal-agrikoltura u agroalimentari, kif ukoll permezz tat-trasferiment tat-teknoloġija inklużi l-ekoinnovazzjonijiet jew is-soluzzjonijiet ta' enerġija rinnovabbli. Il-Kummissjoni qed taħdem ukoll ma' istituzzjonijiet tal-finanzi pubbliċi dwar programmi bħall-*Inizjattiva għan-Negozji Żgħar tal-BERŻ* li fiha l-fondi tal-UE jintużaw għal servizzi konsultattivi, magħmula apposta għal setturi u pajjiżi speċifiċi. Huwa neċessarju wkoll li tithegġeġ kollaborazzjoni akbar bejn it-Tramuntana u n-Nofsinhar bejn il-kumpaniji, pereżempju fil-forma ta' arrangamenti ta'

gemellaġġ dwar il-coaching u t-taħriġ fuq ix-xoġhol. Barra minn hekk, il-Kummissjoni se tuża l-kooperazzjoni tagħha għall-iżvilupp mal-pajjiżi sħab biex isahha l-edukazzjoni u s-sistemi ta' taħriġ vokazzjonali nazzjonali skont il-htigijiet tas-suq tax-xoġhol u l-hiliet meħtieġa mill-intrapriżi formali u informali.

**Il-Programm ta' Tkabbir għall-Intrapriżi** u s-Servizzi Konsultattivi dwar in-Negozju (**Enterprise Growth Programme and Business Advisory Services, EGP-BAS**) jipprovdi servizzi ta' konsulenza lill-SMEs mill-pajjiżi tas-Shubija tal-Lvant, u jgħin om biex jiżviluppaw u jtejbu n-negozji tagħhom. Sal-lum, aktar minn 600 SME bbenefikaw minn dan l-appoġġ, bir-riżultat pendenti li 90 % minnhom žiedu l-fatturat tagħhom b'medja ta' 43 % wara sena.

Fit-Tanzanija, il-**Programm ta' Appoġġ għall-Kummerċ u l-Agricoltura** kkontribwixxa sabiex itejjeb l-istandards tal-kwalità u jżid il-produttività fil-katini ta' valur tat-tè u l-kafè b'50 %. Barra miż-żieda fl-aċċess għas-swieq internazzjonali, l-introjtu nett tal-bdiewa žgħar zied b'mill-inqas 20 % b'impatt dirett fuq l-assi tal-familji, l-awtonomità tan-nisa, l-edukazzjoni ahjar tat-tfal u s-sigurtà mtejbja tal-ikel.

Stima ta' 60 sa 80 fil-mija tal-intrapriżi fl-ekonomiji li qed jiżviluppaw huma kumpaniji informali. Dawn jirrapprezentaw potenzjal enormi għat-tkabbir u l-holqien tal-impjiegi, u l-fatt li huma joperaw barra mill-liġi formali ma għandux jeskludihom mill-appoġġ permezz tal-ghajnuna għall-iżvilupp. Hija meħtieġa kombinazzjoni ta' miżuri, minn naħa, biex iżżid l-inċentivi għall-formalizzazzjoni mmexxija minn istituzzjonijiet effettivi, sistemi legali, u drittijiet sikuri tal-proprjetà, speċjalment għall-art, li tista' tintuża bħala kollateral għal self. Min-naħa l-oħra, jeħtieġ li jittiehdu miżuri biex jitjiebu l-produttività u l-kundizzjonijiet tax-xoġhol fis-settur informali permezz ta' ambjent tax-xoġhol aktar sikur u aċċess aktar faċli għas-swieq, il-finanzi, l-infrastruttura u s-servizzi soċjali. Metodu utli biex jitwassal l-appoġġ huwa permezz tat-taħriġ u t-tiħiħ tal-kapaċità ta' organizzazzjonijiet ta' appoġġ informali, bħall-assoċjazzjonijiet ta' produttori u organizzazzjonijiet ta' awtoassistenza li huma propjetà tal-membri. Il-kooperattivi, l-intrapriżi soċjali u forom oħra ta' negozji li jiffokaw fuq in-nies ta' spiss ikunu minn ta' quddiem biex jipprovdu impjiegi deċenti, għajxien sostenibbli u soluzzjonijiet inkluzivi għall-problemi soċjali.

*Azzjoni 2:* Skemi ta' kofinanzjament ibbażati fuq is-suq għal intrapriżi mikro, žgħar u ta' daqs medju biex jaċċessaw servizzi ta' appoġġ għan-negozju mill-fornituri lokali inkluzi l-organizzazzjonijiet intermedjarji tan-negozju, l-inkubaturi, l-organizzazzjonijiet informali ta' awtoassistenza u l-kooperattivi biex iżidu l-hiliet ta' gestjoni, l-gharfien teknoloġiku u l-konnessjonijiet mas-suq għal intrapriżi mikro, žgħar u ta' daqs medju fis-settur formali u dak informali.

*Azzjoni 3:* Appoġġ għall-alleanzi bejn kumpaniji u fornituri ta' taħriġ relevanti biex jiżviluppaw u jimplementaw edukazzjoni teknika u vokazzjonali u programmi ta' taħriġ li jiddependu fuq id-domanda.

### 2.2.3. *L-awtonomità tan-nisa bħala intraprendituri u haddiema*

Bħala parti mill-appoġġ tagħha għall-intrapriżi mikro, žgħar u ta' daqs medju u l-holqien ta' ambjent favorevoli għall-iżvilupp tagħhom, il-Kummissjoni se tagħti attenzjoni partikolari lill-intraprenditorija femminili u l-impjiegi għan-nisa. Tipikament, in-nisa huma



sottorappreżentati fil-komunitajiet tan-negozju fil-pajjiżi li qed jiżviluppaw. Dan spiss huwa riżultat ta' differenzi legali f'kif jiġu trattati l-irġiel u n-nisa li jxekklu l-opportunitajiet tan-nisa biex jifihnu negozji ġodda, biex ikunu sidien ta' proprjetà u art, jew biex jiksbu aċċess għall-kreditu, u b'hekk huma ostakolu kbir għall-ugwaljanza bejn is-sessi. Il-Kummissjoni se tinsisti għal regolamentazzjoni dwar in-negozju sensittiva għall-ġeneru, u se tindirizza t-taħriġ u l-ħtiġijiet ta' appoġġ speċifiċi tan-nisa bħala intraprendituri u haddiema biex tiżgura li l-aħħar titjib fl-edukazzjoni tal-bniet verament jissarraff f'opportunitajiet ekonomiċi reali għan-nisa.

#### 2.2.4. *Żieda fl-aċċess għall-finanzi u l-approfondiment tal-inkluzjoni finanzjarja*

In-nuqqas ta' aċċess għall-kapital u servizzi finanzjarji xierqa jikkostitwixxi limitu kbir b'mod partikolari fuq l-iżvilupp ta' intrapriżi mikro, żgħar u ta' daqs medju. Il-Kummissjoni tappoġġa aċċess usa' għal sensiela diversifikata ta' servizzi finanzjarji kemm għall-familji kif ukoll għall-intrapriżi mikro, żgħar u ta' daqs medju, b'interventi li jvarjaw mit-tishih tal-kapaċità tal-intermedjarji finanzjarji għall-ġhoti ta' kapital lill-banek lokali għall-finanzjament ta' intrapriżi mikro, żgħar u ta' daqs medju. Barra minn hekk, il-programmi futuri se jiffokaw fuq l-użu tat-teknoloġiji tal-informazzjoni u l-komunikazzjoni (information and communication technologies, ICTs) bħala għodda biex tinkiseb l-inkluzjoni finanzjarja tal-foqra, speċjalment fl-Afrika, fejn diġà qed jibdli drammatikament il-pajsaġġ finanzjarju. Se titpoġġa wkoll enfasi partikolari fuq mudelli ċċentrati fuq il-konsumatur biex jiġu promossi servizzi inkluzivi, ta' kreditu, ta' tfaddil, ta' assigurazzjoni u ta' hlas, kif ukoll fuq kif it-trasferiment tar-rimessi jistgħu jorhsu, jsiru aktar malajr u jkunu aktar sikuri filwaqt li jiġi ffaċilitat l-investiment produttiv tagħhom. Dawn l-attivitajiet se jkunu kkumplimentati mill-appoġġ għall-holqien ta' infrastruttura finanzjarji xierqa u qafas regolatorju għas-settur finanzjarju sabiex ikunu żgurati l-harsien tal-konsumatur, finazi responsabbli u l-istabilità fit-tul tas-sistema finanzjarja.

Fl-Afrika t'Isfel, il-**Faċilità tal-Kapital tar-Riskju** stabbilita mill-gvern b'finanzjament mill-UE biex tippromwovi l-parteeipazzjoni ta' persuni zvantaggati fl-ekonomija, b'enfasi speċifika fuq in-nisa, ipprovdiet ekwità jew kwazi-ekwità lill-60 intrapriża, u wasslet għall-holqien ta' 7 000 impjeg ġdid. MX Metal Shoppe, pereżempju, irċeviet self subordinat ta' EUR 200 000 li ppermetta lill-kumpanija li tattira finanzjament addizzjonali għax-xiri ta' tagħmir ġdid, u tkopri r-rekwiżiti tal-kapital tax-xogħol u l-kostijiet inizjali ta' twaqqif. Wara 18-il xahar ta' operazzjoni, 52 persuna bla sengħa ġew impjegati u n-negozju qed jagħmel profitt u qed jikber b'rata mgħaġġla.

Permezz tal-**programm ta' Mikrofinanzjament AKP-UE**, l-UE ffinanzjat proġett li jipprovdi bini ta' kapaċità lil 12-il istituzzjoni ta' mikrofinanzjament f'żoni mbieghda fi 12-il pajjiż tal-Afrika sub-Saħarjana u f'Haiti. L-UE appoġġat ukoll il-holqien ta' 14-il prodott finanzjarju ġdid bħal krediti għal tankijiet tal-ilma u mizati tal-iskola, depożiti fissi u servizzi ta' trasferiment. Aktar minn 750 membru tal-persunal ta' istituzzjonijiet mikrofinanzjarji bbenefikaw mit-taħriġ, filwaqt li 120 000 klijent ġdid f'żoni rurali bbenefikaw minn aċċess aħjar għal servizzi finanzjarji innovattivi.

It-taħlit ta' għotjiet tal-UE ma' sorsi oħra ta' finazi għall-iżvilupp diġà wera li hu metodu ta' suċċess biex jiżdied l-aċċess għall-finanzi, pereżempju permezz ta' faċilitajiet ta' garanzija u fondi mikrofinanzjarji. Se tingħata aktar attenzjoni lill-finanzjament ta' intraprendituri nisa,

lill-finanzjament ta' impatt għall-intraprizi soċjali u investimenti b'impatt qawwi<sup>6</sup>, kif ukoll lit-titjib tal-aċċess għal finanzjament ta' self u ekwità għall-SMEs imsemmija bhala "n-nofs nieqes", billi l-htigijiet ta' finanzjament tagħhom tipikament ma jintlaħqux mill-istituzzjonijiet mikrofinanzjarji jew mill-banek tradizzjonali.

*Azzjoni4:* Isir użu strateġiku tal-għotjiet tal-UE, inkluż permezz ta' mekkaniżmi ta' tahlit, biex jitjieb l-aċċess għas-self, il-finanzjament għall-ekwità, il-garanziji u "patient capital" għal intraprizi mikro, żgħar u ta' daqs medju wkoll f'pajjiżi b'riskju għoli u permezz tal-finanzjament tal-impatt ta' intraprizi soċjali.

*Azzjoni5:* Jiżied l-appoġġ għal finanzjament inkluziv, b'enfasi partikolari fuq l-inkluzjoni finanzjarja tan-nisa, iż-żgħażaġh u l-popolazzjonijiet rurali.

### **2.3. L-integrazzjoni tal-iżvilupp tas-settur privat u l-involviment fil-kooperazzjoni tal-UE għall-iżvilupp**

Jeżistu opportunitajiet biex jissahħaħ ir-rwol tas-settur privat bil-ħsieb li jinkiseb tkabbir inkluziv u sostenibbli fil-maġġoranza tal-oqsma ta' appoġġ tal-UE. Is-settur privat għandu rwol b'sahħtu fl-agrikoltura u l-kummerċ agrikolu, l-enerġija sostenibbli, l-infrastruttura u s-setturi soċjali, u huwa wkoll prominenti fl-oqsma tal-ambjent, it-tibdil fil-klima, il-migrazzjoni, il-ġestjoni tar-riskju<sup>7</sup>, il-materja prima<sup>8</sup>, ir-rizorsi naturali, il-kura tas-sahħa u l-farmaċewtiċi, it-turiżmu sostenibbli, u n-nutrizzjoni. Il-Kummissjoni, skont il-politiki tal-gvernijiet shab, se tiżviluppa mezzi biex tintegra b'mod aħjar l-għanijiet tal-iżvilupp tas-settur privat fl-istrateġiji ta' appoġġ, u se tidentifika modi kif jintuza s-settur privat bhala sieheb ta' implimentazzjoni u finanzjament f'dawn l-oqsma.

F'dan il-kuntest, sehem akbar ta' facilitajiet ta' tahlit tal-UE jista' jiġi allokat għal strumenti finanzjarji bhal self, garanziji, strumenti ta' qsim tar-riskju, u strumenti ta' ekwità jew kwazi ekwità. Wiehed mill-għanijiet prinċipali ta' dawn l-istrumenti huwa li jiġi kkatalizzat l-investment privat li wera li huwa finanzjarjament vijabbli iżda li ma jagħtix lok għal finanzjament suffiċjenti mis-sorsi tas-suq. L-aċċess għall-finanzi u l-istrumenti ta' qsim tar-riskju fil-pajjiżi li qed jiżviluppaw huwa wkoll prerekwizit importanti għall-investituri tal-UE li jixtiequ jidhlu f'dawn is-swieq. Dan huwa partikolarment minnu għal oqsma bħall-konstruzzjoni, inkluż it-trasport, l-utilitajiet u l-bini, karatterizzati minn kontenut għoli ta' investimenti bil-quddiem, espożizzjoni għolja għar-riskju, u ta' sikwit kompetizzjoni internazzjonali ingusta li jeħtieġu azzjoni li tiżgura kundizzjonijiet ugwali għal kulhadd.

<sup>6</sup> Pereżempju, il-Pakkett ta' Finanzjament ta' Impatt tal-BEI għar-regjun tal-AKP, stabbilit bhala opportunità speċjali ġdida ta' EUR 500 miljun taħt il-Facilità ta' Investment tal-AKP ezistenti, għandu l-għan li jiġġenera impatt ta' żvilupp għoli bl-għan ewlieni tat-tnaqqis tal-faqar billi jindirizza l-isfidi soċjali u ambjentali li jiffaċċjaw il-pajjiżi tal-AKP, inkluż il-holqien ta' impjiegi decenti, is-sostenibbiltà ta' intraprizi żgħar u rurali, il-mitigazzjoni tat-tibdil fil-klima, is-sigurtà tal-ikel, l-aċċess għar-rizorsi bażiċi bhall-ilma u l-enerġija, kif ukoll l-integrazzjoni ekonomika u soċjali tan-nisa u ż-żgħażaġh.

<sup>7</sup> Il-Green Paper dwar l-assigurazzjoni ta' diżastri naturali u dawk ikkawżati mill-bniedem [COM(2013) 0213 finali] tenfasizza r-rwol tal-assigurazzjoni fl-għajnuna għal pajjiżi li qed jiżviluppaw vulnerabbli għal diżastri biex jistabbilixxu mekkaniżmi effettivi ta' kontinġenza.

<sup>8</sup> F'konformità mal-Inizjattiva dwar il-Materja Prima tal-2008 [COM(2008) 699].

### 2.3.1. L-involviment tas-settur privat fl-enerġija sostenibbli

*Azzjoni 6:* Tiżdied il-provvista ta' kapital ta' riskju permezz tal-investment privat għall-effiċjenza enerġetika u l-enerġija rinnovabbli u l-proġetti ta' elettrifikazzjoni rurali fil-pajjiżi li qed jiżviluppaw, wara l-eżempju ta' suċċess tal-Fond Globali għall-Effiċjenza Enerġetika u l-Enerġija Rinnovabbli (GEEREF).

Jiġi stabbilit mekkanizmu għall-qsim tar-riskju ma' Istituzzjonijiet Ewropej ta' Finanzjament għall-Iżvilupp biex jiżdied l-investment privat fi proġetti relatati mal-enerġija.

### 2.3.2. L-involviment tas-settur privat fl-agrikoltura sostenibbli u fl-agronegozju

*Azzjoni 7:* Issir rabta bejn il-bdiewa u s-swieq permezz ta' mudelli mmexxija mis-suq bhall-inizjattivi żviluppati fil-qafas tal-Programm Komprensiv għall-Iżvilupp tal-Agricoltura tal-Afrika.

Tinbena l-kapaċità tal-SMEs fl-agronegozju u l-bdiewa ż-żgħar u jitjeb l-aċċess tagħhom għall-finanzi, l-informazzjoni dwar is-suq u t-teknoloġiji.

Jithaffef il-kummerċ sostenibbli lokali u dinji fil-prodotti agrikoli permezz tal-appoġġ għall-koalizzjonijiet ta' kumpaniji, l-NGOs, il-produtturi, il-gvernijiet u l-partijiet interessati l-oħra.

Jiġu żviluppati u ffinanzjati strumenti tal-ġestjoni tar-riskju bhall-assigurazzjoni tal-prezz, it-temp u kontra d-dizastri.

Jinghata appoġġ lil PPPs u mudelli tan-negozju inklużivi b'rikonoxximent xieraq ta' proċessi bħalma huma l-linji gwida volontarji dwar il-governanza responsabbli tal-pussess tal-art, iż-żoni ta' sajd u l-foresti, l-investment agrikolu responsabbli u l-Inizjattiva dwar il-Politika tal-Art Afrikana.

### 2.3.3. L-involviment tas-settur privat fis-setturi tal-infrastruttura

*Azzjoni 8:* Tinghata spinta lill-gharfien u l-kapital tas-settur privat għal investimenti tal-infrastruttura fil-pajjiżi li qed jiżviluppaw permezz ta' faċilitajiet ta' tahlit reġjonali tal-UE bhall-Fond Fiduċjarju għall-Infrastruttura bejn l-UE u l-Afrika.

Tintlaħaq il-mira li jiddaħhlu kuntratti ta' disinn, bini u thaddim, kif ukoll kunċetti ta' sostenibbiltà u spejjeż tul iċ-ċiklu tal-hajja fil-proċeduri ta' akkwist tal-UE.

Jiġu promossi l-kooperazzjoni għall-iżvilupp u l-użu tat-teknoloġija spazjali għall-iżvilupp sostenibbli permezz ta' programmi ta' riċerka, it-trasferiment tat-teknoloġija, il-bini tal-kapaċità, u inizjattivi kongunti tan-negozju, inkluż l-iżvilupp ta' infrastruttura għan-navigazzjoni bis-satellita u servizzi ta' Osservazzjoni tad-Dinja.

### 2.3.4. L-involviment tas-settur privat fis-setturi ekoloġiċi

*Azzjoni 9:* Jiġu promossi l-intraprenditorjat ekoloġiku u l-holqien ta' impjiegi ekoloġiċi permezz tal-programm emblematicu SWITCH TO GREEN li jibni fuq l-esperjenza pożittiva tal-Programm SWITCH-Asia u jgħaqqad id-djalogu politiku dwar il-kundizzjonijiet li

jippermettu l-iżvilupp tan-negozju ekoloġiku mal-kofinanzjament ta' proġetti innovattivi li jappoġġaw mudelli ta' konsum u produzzjoni sostenibbli u l-prattiki f'pajjiżi shab.

Jinghata appoġġ lill-ġestjoni ta' żoni protetti u ta' bijodiversità sensitiva oħra, fost l-oħrajn, permezz tal-programm emblematicu tematiku "Bijodiversità għall-Hajja" li jinvolvi s-settur privat fit-tfassil u l-implimentazzjoni tal-Ħlasijiet għall-iskemi tas-Servizzi tal-Ekosistemi, il-ġestjoni bbażata fuq il-komunità tar-riżorsi naturali, u shubiji pubbliċi-privati.

## 2.4. L-ispinta għall-involviment tas-settur privat għall-iżvilupp

### 2.4.1. *Il-promozzjoni ta' Prattiki ta' Negozju Responsabbli permezz tal-politika tal-iżvilupp tal-UE*

L-investment privat f'pajjiżi bi dħul baxx u medju, kemm domestiku kif ukoll internazzjonali, kiber b'aktar minn tliet darbiet matul l-aħħar għaxar snin, u issa jammonta għal aktar minn nofs ir-riżorsi finanzjarji disponibbli għall-pajjiżi li qed jiżviluppaw, u jaqbez bil-qabda l-għajnuna uffiċjali għall-iżvilupp.<sup>9</sup> Anki bidla żgħira fl-istrategiji ta' investment privat tista' tbiddel b'mod sinifikanti l-impatt ta' dawn l-investimenti fuq il-pajjiżi li qed jiżviluppaw.

L-istrategija tar-Responsabbiltà Soċjali Korporattiva tal-UE (Corporate Social Responsibility, CSR)<sup>10</sup> tipprovdi bażi tajba għall-involviment responsabbli ta' kumpaniji Ewropej fil-pajjiżi li qed jiżviluppaw. Il-Kummissjoni thegġeġ lill-kumpaniji biex jirrispettaw il-linji gwida u l-prinċipji rikonoxxuti internazzjonalment, inklużi l-Patt Globali tan-Nazzjonijiet Uniti, il-Prinċipji Gwida tan-NU dwar in-Negozju u d-Drittijiet tal-Bniedem, id-Dikjarazzjoni Tripartitika tal-Prinċipji Rigward Intrapriżi Multinazzjonali u l-Politika Soċjali tal-Organizzazzjoni Internazzjonali tax-Xogħol (ILO), l-Istandard Gwida ISO 26000 dwar ir-Responsabbiltà Soċjali u l-Linji Gwida għal Intrapriżi Multinazzjonali tal-Organizzazzjoni għall-Kooperazzjoni u l-Iżvilupp Ekonomiku (OECD). Il-Kummissjoni miexja lejn approċċ ibbażat fuq id-drittijiet li jinkludi d-drittijiet tal-bniedem kollha fil-kooperazzjoni għall-iżvilupp tal-UE, inkluż l-appoġġ tal-iżvilupp għas-settur privat. Tistenna wkoll li l-kumpaniji kollha jirrispettaw id-drittijiet tal-bniedem. Il-kumpaniji li jinvestu jew li joperaw fil-pajjiżi li qed jiżviluppaw għandhom jiżguraw li jkollhom fis-seħħ politiki biex jipprevjenu t-tixhim u l-evazzjoni tat-taxxa, u sistemi biex jivvalutaw ir-riskji u jtaffu l-impatti potenzjali bil-kontra relatati mad-drittijiet tal-bniedem, ix-xogħol, il-protezzjoni ambjentali u l-aspetti relatati mad-diżastri tal-operazzjonijiet u l-ktajjen ta' valur tagħhom, inkluż permezz ta' involviment sinifikattiv mal-gvernijiet, is-shab tad-djalogu soċjali u l-NGOs. L-aderenza ma' standards soċjali, ambjentali u fiskali hija wkoll meqjusa bħala prekondizzjoni għal kwalunkwe involviment tal-UE mas-settur privat jew appoġġ pubbliku għalih. Il-prattiki ta' negozju responsabbli mill-kumpaniji għandhom jissahħu permezz tal-promozzjoni tal-għarfien tal-konsumatur dwar mudelli u Prattiki ta' konsum u produzzjoni sostenibbli, u l-promozzjoni tal-kummerċ etiku u ekwu.

<sup>9</sup> Il-Komunikazzjoni tal-Kummissjoni "Lil hinn mill-2015 — lejn approċċ komprensiv u integrat għall-finanzjament tal-qerda tal-faqar u l-iżvilupp sostenibbli" [COM(2013) 531].

<sup>10</sup> Strategija rinnovata tal-UE 2011-14 għar-Responsabbiltà Soċjali Korporattiva [COM(2011) 681 finali].

L-isforzi volontarji minn kumpaniji biex jadottaw prattiki ta' negozju aktar responsabbli u sostenibbli għandhom isiru flimkien mat-titjib fit-trasparenza tan-negozju u l-ġlieda kontra l-korruzzjoni, kif ukoll sforzi biex jiġu promossi r-ratifika u l-implimentazzjoni effettiva tal-konvenzjonijiet internazzjonali tax-xogħol u ambjentali fid-djalogu politiku tal-UE mal-pajjiżi shab u permezz tal-politika tal-kummerċ tal-UE. Id-dispożizzjonijiet dwar kwistjonijiet ta' żvilupp sostenibbli huma wkoll inkluzi fil-ftehimiet kummerċjali u ta' investiment tal-UE reċenti<sup>11</sup>, u xi skemi ta' preferenza ta' kummerċ awtonomu tal-UE<sup>12</sup> jinvolvu r-rispett għad-drittijiet tal-bniedem u tax-xogħol internazzjonali, kif ukoll konvenzjonijiet ambjentali u ta' governanza tajba. Se jehtieġ li tinghata attenzjoni partikolari biex jiġu żgurati prattiki ġusti u trasparenti fl-impjieg u t-trattament ta' haddiema migranti.

Il-prattiki ta' negozju responsabbli jisthoqqilhom attenzjoni u azzjoni speċifika f'ċerti industrij bħat-thaffir fil-minjieri u l-qtugħ tas-siġar fejn l-opportunitajiet u r-riskji għall-investiment privat għall-iżvilupp huma partikolarment għolja. Billi tibni fuq l-appoġġ kontinwu għal inizzjattivi bħalma huma l-Inizzjattiva għat-Trasparenza tal-Industrija tal-Estrazzjoni (Extractive Industry Transparency Initiative, EITI), il-Proċess Kimberly, u l-Infurzar tal-Liġi tal-UE dwar il-Foresti, il-Pjan ta' Azzjoni dwar il-Governanza u l-Kummerċ (Forest Law Enforcement, Governance and Trade, FLEGT), il-Kummissjoni se żżid l-isforzi biex ittejjeb it-trasparenza fl-industrija tal-estrazzjoni (żejt, gass u minjieri) u s-settur tal-foresti billi tippermetti l-użu effettiv tal-informazzjoni ġġenerata mill-EITI u żvelata minn kumpaniji fuq il-pagamenti tagħhom lill-gvernijiet mill-isfruttament tar-riżorsi naturali bħala parti mir-rekwiżiti leġiżlattivi godda tal-UE dwar ir-rappurtar għal kull pajjiż. Barra minn hekk, ġew adottati dan l-aħħar Komunikazzjoni Kongunta dwar il-provenjenza responsabbli ta' minerali minn żoni ta' kunflitt u riskju għoli u l-proposta għal Regolament relatat.<sup>13</sup> JOIN(2014) 8, 28.2.2014 u COM(2014) 111, 5.3.2014

*Azzjoni 10:* Jiġu promossi l-linji gwida u l-prinċipji internazzjonali tas-CSR permezz tad-djalogu politiku u l-kooperazzjoni għall-iżvilupp mal-pajjiżi shab, u jittejjeb il-premjura tas-suq għas-CSR fl-akkwist pubbliku u permezz tal-promozzjoni tal-konsum u l-produzzjoni sostenibbli.

#### 2.4.2. *Żieda fin-negozju inkluziv u fis-soluzzjonijiet ibbażati fuq is-suq għall-iżvilupp*

Biex it-tkabbir ikun inkluziv, irid jagħti opportunitajiet ekonomiċi li jwasslu għal livelli ta' għajxien sostenibbli, speċjalment għall-fqar. Is-settur privat jista' jikkontribwixxi direttament għat-tkabbir inkluziv billi jinvolvi ruħu f'attivitajiet ekonomiċi li għandhom impatt immedjat fuq il-foqra billi jsaħħaħ l-opportunitajiet ekonomiċi tagħhom bħala klijenti fuq in-naħa tad-domanda, u bħala produtturi, distributuri jew haddiema fuq in-naħa tal-provvista. Hafna Stati Membri tal-UE diġà qed jaħdmu ma' kumpaniji permezz ta' diversi programmi ta' sħubija dwar l-ittejtjar ta' mudelli ta' negozju inkluziv bħal dawn.<sup>14</sup> Il-Kummissjoni jista' jkollha

<sup>11</sup> Pereżempju l-Ftehim Qafas mar-Repubblika tal-Korea ffirmat fl-10 ta' Mejju 2010.

<sup>12</sup> Pereżempju, il-GSP+, li jehtieġ li l-pajjiżi l-inqas żviluppati li jibbenefikaw mill-iskema jirratifikaw u jirrispettaw 27 konvenzjoni internazzjonali, u b'hekk jinkorporaw standards minimi fuq ix-xogħol, l-ambjent u kontra l-korruzzjoni fil-leġiżlazzjoni tagħhom, li n-negozji jkollhom jirrispettaw.

<sup>13</sup> JOIN(2014) 8, 28.2.2014 u COM(2014) 111, 5.3.2014.

<sup>14</sup> Pereżempju, il-programm Germaniż developp, il-programm Awstrijaku dwar is-sħubijiet ekonomiċi, il-Programm ta' Negozju għall-Iżvilupp tas-SIDA, jew fondi għall-isfidi stabbiliti, fost l-oħrajn, mid-DFID, u mill-Ministeru Olandiż tal-Affarijiet Barranin.

rwol komplementari billi tgħin biex tinbena ekosistema ta' istituzzjonijiet lokali ta' appoġġ għan-negozji inkluzivi permezz tal-programmi tagħha għall-iżvilupp tas-settur privat. Barra minn hekk, din se tappoġġa r-replikazzjoni u t-tkabbir tal-mudelli ta' negozju inkluziv ta' suċċess billi ssahha in-netwerks u l-pjattaformi li jiffaċilitaw id-djalogu fis-settur privat u l-qsim tal-għarfien, jipprovdu trasparenza dwar is-servizzi ta' appoġġ eżistenti u l-opportunitajiet ta' finanzjament, u jiffaċilitaw sħubijiet bejn il-kumpaniji, l-istituzzjonijiet tal-finanzjament, l-organizzazzjonijiet tal-ħaddiema u ta' min iħaddem, l-NGOs, id-donaturi u/jew il-gvernijiet.

*Azzjoni 11:* Jiġu appoġġati r-replikazzjoni u t-tkabbir ta' mudelli ta' negozju inkluziv ta' suċċess, soluzzjonijiet innovattivi bbażati fuq is-suq għal problemi ta' żvilupp bit-tishih tal-pjattaformi tas-settur privat orjentati lejn l-azzjoni u netwerks li jiffaċilitaw il-qsim tal-għarfien, is-sħubijiet u l-ġemellaġġ bejn negozji u atturi oħra.

#### *2.4.3. L-iffaċilitar tas-sħubijiet pubbliċi - privati (PPPs) u alleanzi b'diversi partijiet interessati*

Is-sħubijiet bejn is-settur pubbliku u dak privat bil-għan li jiġu magħmul proġetti jew jingħata servizz li tradizzjonalment jiġi pprovdut mis-settur pubbliku jistgħu jkunu mezz effettiv ta' kif il-provvista ta' prodotti u servizzi pubbliċi lill-persuni foqra issir aktar kredibbli u affordabbli, filwaqt li r-rizorsi tal-gvern jiġu kkumplementati b'investiment mis-settur privat. Is-settur tal-konstruzzjoni u l-ekonomija b'livell baxx tal-karbonju u li tuża r-rizorsi b'mod effiċjenti huma eżempji fejn l-għarfien espert Ewropew, permezz ta' PPPs, jista' jipprovdi soluzzjonijiet innovattivi f'oqsma bħalma huma dawk tal-enerġija rinnovabbli, il-bini ekoloġiku, jew servizzi oħra tal-infrastruttura bħalma huma l-ilma, il-ġestjoni tal-iskart u t-trasport.

F'dan il-qasam, il-Kummissjoni se tkompli ttiprovdi għajnuna teknika lill-istituzzjonijiet pubbliċi biex isaħħu l-kapaċitajiet amministrattivi tagħhom, u twaqqaf oqfsa legali u regolatorji u linji gwida għall-PPPs, tippromwovi mekkaniżmi ta' djalogu bejn is-settur pubbliku u dak privat biex jiġu esplorati opportunitajiet għal PPPs u tiffavorixxi riformi fil-qafas legali u regolatorju, u tuża l-istrumenti finanzjarji biex tattira finanzjament privat għal proġetti ta' infrastruttura billi ssahha is-self mis-settur privat u operazzjonijiet ta' ekwità ta' istituzzjonijiet finanzjarji eliġibbli permezz ta' faċilitajiet ta' taħlit tal-UE. Dawn l-attivitajiet se jkunu jridu jiġu kkumplementati minn sforzi mmirati lejn it-titjib tal-għarfien espert, it-trasparenza u l-governanza fis-settur pubbliku biex ikun żgurat li l-inċentivi tal-profit ta' atturi privati jikkoinċidu mal-interessi pubbliċi.

Il-Kummissjoni tħares lil hinn mill-PPPs klassiċi fis-setturi tal-infrastruttura u se tappoġġa forom godda ta' sħubijiet u alleanzi ta' diversi partijiet interessati bejn l-awtoritajiet nazzjonali u lokali, l-intrapriżi u l-NGOs għall-iżvilupp tal-ħiliet u l-provvediment ta' servizzi bażiċi, bħall-aċċess għal enerġija sostenibbli u affordabbli, l-ilma, il-kura tas-saħħa u l-edukazzjoni, kif ukoll fl-oqsma tal-agrikoltura u n-nutrizzjoni speċjalment f'żoni rurali, lin-nisa u gruppi esklużi oħra.

#### 2.4.4. *Id-definizzjoni tar-rwol u r-responsabbiltà tas-settur privat fuq l-aġenda tal-iżvilupp globali*

Il-Komunikazzjoni tal-Kummissjoni ‘Hajja Deċenti għal Kulhadd’<sup>15</sup> tqis il-promozzjoni tal-muturi tat-tkabbir inkluziv u sostenibbli, inkluz l-għoti ta’ servizzi essenzjali għall-iżvilupp uman u l-ħolqien ta’ impjegi deċenti, bhala waħda mill-ħames oqsma ta’ prijorità li fuqhom għandha tinbena aġenda globali ta’ wara l-2015. Din l-aġenda se ttrisspondi b’mod xieraq għall-isfida li jinkiseb tkabbir inkluziv u sostenibbli biss jekk is-settur privat ikollu sehem fit-fassil tagħha. Il-Kummissjoni, b’koordinazzjoni mill-qrib mal-Istati Membri, se timpenja ruhha b’mod sħiħ fid-definizzjoni ta’ rwol ċar u attiv tas-settur privat f’kull qafas ta’ żvilupp ta’ wara l-2015. Din taqbel ukoll mar-rikonoxximent fid-dokument finali ta’ Rio+20 li l-partecipazzjoni attiva tas-settur privat tista’ tikkontribwixxi għall-kisba ta’ żvilupp sostenibbli u t-trasformazzjoni lejn ekonomija ekoloġika inkluziva. Fl-istess ħin, il-Kummissjoni se tintensifika l-isforzi tagħha biex tissodisfa l-impenji li għamlet fil-Laqgħa ta’ Livell Għoli ta’ Busan dwar l-Effiċjenza tal-Għajjnuna rigward il-kollaborazzjoni pubblika-privata effettiva għall-iżvilupp.

*Azzjoni 12:* Tiġi mhaddna d-Dikjarazzjoni Kongunta dwar il-kooperazzjoni pubblika-privata u jittiehed rwol attiv fis-Shubija għall Prosperità li harġet mill-Element Kostitwenti tas-Settur Privat ta’ Busan.

### **3. IT-TRIQ 'IL QUDDIEM: L-GHODOD U L-MODALITAJIET BIEX IS-SETTUR PRIVAT ISIR SIEHEB FIL-KOOPERAZZJONI GHALL-IŻVILUPP**

Il-Kummissjoni se tuża taħlita ta’ interventi taħt il-programmi nazzjonali, reġjonali u tematiċi tagħha biex timplimenta u tintegra l-approċċ tagħha lejn l-iżvilupp tas-settur privat, u biex tuża l-potenzjal tas-settur privat bhala sieheb fil-kooperazzjoni għall-iżvilupp. L-implimentazzjoni tal-approċċ u l-prijoritajiet deskritti hawn fuq ifisser li għandhom jiġu adattati metodi u għodod eżistenti, u jiżdiedu oħrajn godda mal-portafoll ta’ strumenti tal-kooperazzjoni għall-iżvilupp tal-UE.

#### **3.1. Qafas għal djalogu strutturat u azzjoni kongunta mas-settur privat**

Huma meħtieġa spazji għall-interazzjoni u l-kollaborazzjoni pubblika-privata biex jinftiehem aħjar il-ħtiġijiet u l-limitazzjonijiet ta’ settur privat lokali, u jiġi sfruttat il-potenzjal tas-settur privat Ewropew għal impenn għall-iżvilupp u ma’ negozji fil-pajjiżi li qed jiżviluppaw. Fil-livell lokali, il-Kummissjoni, permezz ta’ delegazzjonijiet tal-UE, se thegġeġ djalogu politiku pubbliku-privat inkluziv billi tappoġġa l-funzjonament ta’ mekkaniżmi ta’ djalogu eżistenti jew godda bhall-impjieg nazzjonali, il-kunsilli tax-xogħol jew tal-esportazzjoni, u permezz tal-bini tal-kapaċità mmirat ta’ rappreżentanti tas-settur privat, inkluzi l-kmamar tal-kummerċ, l-išhab soċjali, u l-organizzazzjonijiet li jirrapprezentaw l-intrapriżi mikro, żgħar u ta’ daqs medju, l-intraprendituri nisa, u ditti u ħaddiema fis-settur informali, biex itejbu l-kontribut tagħhom għal tali mekkaniżmi ta’ djalogu. Il-Kummissjoni, barra minn hekk, se tuża d-djalogu politiku tagħha ma’ pajjiżi shab sabiex tipprova żżid ir-rieda fost il-gvernijiet u l-awtoritajiet lokali sabiex jimpenjaw ruħhom f’diskussjonijiet miftuha mar-rappreżentanti tas-settur privat.

<sup>15</sup> COM(2013) 92 finali.

Fil-livell Ewropew u globali, il-Kummissjoni se tikkontribwixxi għall-iżvilupp ta' qafas għal djalogu u azzjoni kongunta effettiva mas-settur privat, preferibbilment permezz tat-tishih ta' inizjattivi eżistenti, inkluż il-Forum ta' Politika dwar l-Iżvilupp (PFD)<sup>16</sup> li għe stabbilit dan l-aħhar, u bil-hsieb li titjeb il-koordinazzjoni bejn il-pjattaformi u l-programmi individwali Ewropej. Se tiffittex ukoll aktar interazzjoni diretta ma' kumpaniji u l-assoċjazzjonijiet settorjali tagħhom permezz ta' mekkaniżmi ta' djalogu fil-livell settorjali biex jitheggu aktar involviment tas-settur privat u soluzzjonijiet ibbażati fuq is-suq fl-agrikoltura u l-agronegozju sostenibbli, l-enerġija sostenibbli, l-infrastruttura u setturi soċjali.

### **3.2. Il-mobilizzazzjoni ta' riżorsi privati għall-iżvilupp permezz tat-tahlit**

Il-Kummissjoni tirrikonoxxi t-tahlit, li jgħaqqad l-ghotjiet mill-UE mas-self jew l-ekwità minn finanzjaturi pubbliċi u privati oħra, bħala strument importanti għall-kisba ta' riżorsi addizzjonali għall-iżvilupp u biex jizdied l-impatt tal-ghajnuna tal-UE. Permezz tal-Pjattaforma tal-UE għat-Tahlit fil-Kooperazzjoni Esterna, il-Kummissjoni qed taħdem flimkien mal-istituzzjonijiet finanzjarji biex iżzid l-effett katalitiku tat-tahlit kollettiv ta' aktar finanzjament privat permezz ta' użu akbar ta' strumenti finanzjarji bħal garanziji, ekwità u strumenti oħrajn ta' qsim tar-riskju għall-investimenti fl-infrastruttura. F'dan il-kuntest, il-Kummissjoni qed tesplora wkoll l-alternattivi biex jitwessa' l-ambitu tat-tahlit ta' oqsma godda bħalma huma l-agrikoltura u s-setturi soċjali, u biex tiffacilita aktar proġetti b'impatt qawwi fuq l-iżvilupp tas-settur privat lokali, bħall-aċċess tal-SMEs għall-finanzi, permezz tal-ħolqien ta' opportunitajiet iddedikati għas-settur privat fil-facilitajiet ta' tahlit reġionali.

### **3.3. L-użu tal-piż politiku tal-UE fl-appoġġ għat-tkabbir inklużiv u sostenibbli**

Fehma komuni espressa matul il-konsultazzjonijiet mal-partijiet interessati fit-thejjija ta' din il-Komunikazzjoni hija li l-piż politiku tal-UE jirrappreżenta vantaġġ komparattiv li għandu jiġi sfruttat aktar bis-shih fl-appoġġ tal-ghanijiet għall-iżvilupp tas-settur privat. Għal dan l-ghan, il-Kummissjoni se tffittex li tkompli żzid l-interazzjoni pożittiva u l-impatt fuq l-iżvilupp tas-settur privat tal-politiki u l-istrumenti tal-UE dwar il-kummerċ, l-intrapriżi, l-impjiegi u oqsma oħra rilevanti.

Permezz ta' djalogu politiku ma' pajjiżi shab u f'fora multilaterali, il-Kummissjoni, b'konsultazzjoni mas-Servizz Ewropew għall-Azzjoni Esterna, se tkompli timmira li tiżgura impenji mal-linji gwida u prinċipji miftehma internazzjonalment rigward il-prattiki ta' negozju responsabbli fl-oqsma tad-drittijiet tal-bniedem u tax-xogħol, l-istandards ambjentali, kif ukoll fil-korruzzjoni u l-imġiba relatata mat-taxxa. Se tesplora wkoll kif, fil-kuntest tad-djalogu politiku tagħha, għandhom jiġu indirizzati b'-aħjar mod kwistjonijiet bħalma huma r-riformi tal-ambjent tan-negozju li huma kruċjali għall-investment, l-innovazzjoni u l-iżvilupp tas-settur privat, inkluż l-istat tad-dritt, il-ġlieda kontra l-korruzzjoni, il-ġestjoni tal-finanzi pubbliċi, ir-riforma fiskali u l-effettività u l-kapaċità tal-istituzzjonijiet pubbliċi.

Fl-aħhar nett, il-Kummissjoni se tkompli tffittex sinerġiji bejn l-appoġġ baġitarju u l-interventi diretti biex jintlahqu l-ghanijiet tal-iżvilupp tas-settur privat. L-appoġġ baġitarju, u d-djalogu politiku assoċjat, jistgħu jsostnu b'mod utli r-riformi fl-ambjent tan-negozju fil-pajjiżi shab permezz tal-promozzjoni tal-istabbiltà tal-oqfsa makroekonomiċi, il-ġestjoni finanzjarja

---

<sup>16</sup> Il-PFD għe stabbilit mill-Kummissjoni bħala spazju għal djalogu b'diversi partijiet interessati fejn l-awtoritajiet lokali, l-organizzazzjonijiet tas-soċjetà ċivili (OSC) u r-rappreżentanti tas-settur privat jikkontribwixxu għal politiki u programmi tal-iżvilupp tal-UE.



pubblika tajba, it-trasparenza u l-monitoraġġ tal-baġit. Barra minn hekk, il-kuntratti ta' riforma speċifiċi u l-indikaturi tar-riżultati li jiffukaw fuq l-iżvilupp tas-settur privat jistgħu jgħinu fil-kisba tar-riformi fl-ambjent tan-negozju.

Il-piż politiku tal-UE jiddependi fuq il-ħila tal-Kummissjoni u tal-Istati Membri li jimmobilizzaw is-setgħat u l-kapaċitajiet differenti tagħhom u jaħdmu flimkien b'viżjoni strateġika komuni. Permezz ta' koordinazzjoni aħjar tad-donaturi u programmazzjoni kongunta, l-UE se titkellem b'vuċi waħda, u tista' tisfrutta b'mod aħjar il-fatt li hija, f'bosta pajjizi sħab, waħda mill-akbar donaturi li tipprovdi appoġġ għall-iżvilupp ekonomiku inkluziv u sostenibbli.

Billi jżid l-investment tiegħu fil-pajjizi li qed jiżviluppaw u jiehu sehem aktar attiv fil-kooperazzjoni għall-iżvilupp, is-settur privat qed jibgħat messaġġ qawwi dwar l-irwol importanti li jista' jkollu fil-kontribut għat- tkabbir inkluziv u sostenibbli fil-pajjizi li qed jiżviluppaw. L-istrateġija stipulata f'din il-Komunikazzjoni se tippermetti lill-Kummissjoni tiffaċilita u thaffef l-involviment kemm tan-negozji lokali kif ukoll dawk Ewropej u riżultati fl-iżvilupp reali li jkunu tangibbli u pożittivi.